

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
ఓం నమో భగవతే వాసుదేవాయ

మహర్షి వేదవ్యాసప్రణీతం శ్రీమద్భాగవతమహాపురాణం

॥ అష్టమస్కంధే సప్తమోఽధ్యాయః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

ఓం నమో భగవతే వాసుదేవాయ

శ్రీమద్భాగవతమహాపురాణం

॥ అష్టమస్కంధే సప్తమోఽధ్యాయః ॥

శ్రీశుక ఉవాచ

తే నాగరాజమామంత్ర్య ఫలభాగేన వాసుకిం ।

పరివీయ గిరౌ తస్మిన్ నేత్రమబ్ధిం ముదాన్వితాః ॥ 1 ॥

ఆరేభిరే సుసంయత్తా అమృతార్థే కురూద్వహా ।

హరిః పురస్తాజ్జగృహే పూర్వం దేవాస్తతోఽభవన్ ॥ 2 ॥

తన్నైచ్చన్ దైత్యపతయో మహాపురుషచేష్టితం ।

న గృహ్ణామో వయం పుచ్చమహేరంగమమంగలం ॥ 3 ॥

స్వాధ్యాయశ్రుతసంపన్నాః ప్రఖ్యాతా జన్మకర్మభిః ।

ఇతి తూష్ణిం స్థితాన్ దైత్యాన్ విలోక్య పురుషోత్తమః ।

స్మయమానో విసృజ్యాగ్రం పుచ్చం జగ్రాహ సామరః ॥ 4 ॥

కృతస్థానవిభాగాస్త ఏవం కశ్యపనందనాః ।

మమంథుః పరమాయత్తా అమృతార్థం పయోనిధిం ॥ 5 ॥

మధ్యమానేఽర్ణవే సోఽద్రిరనాథారో హ్యపోఽవిశత్ ।

ద్రియమాణోఽపి బలిభిర్గౌరవాత్పాండునందన ॥ 6 ॥

తే సునిర్విణ్ణమనసః పరిష్టానముఖశ్రియః ।

ఆసన్ స్వపౌరుషే నష్టే దైవేనాతిబలీయసా ॥ 7 ॥

విలోక్య విఘ్నేశవిధిం తదేశ్వరో
 దురంతవీర్యోఽవితథాభిసంధిః |
 కృత్వా వపుః కాచ్ఛపమద్భుతం మహాత్
 ప్రవిశ్య తోయం గిరిముజ్జహార || 8 ||

తముత్థితం వీక్ష్వ కులాచలం పునః
 సముత్థితా నిర్మథితుం సురాసురాః |
 దధార పృష్ఠేన స లక్షయోజన -
 ప్రస్తారిణా ద్వీప ఇవాపరో మహాన్ || 9 ||

సురాసురేంద్రైర్భుజవీర్యవేపితం
 పరిభ్రమంతం గిరిమంగ పృష్ఠతః |
 బిభ్రత్తదావర్తనమాదికచ్ఛపో
 మేనేఽంగకంఢాయనమప్రమేయః || 10 ||

తథాసురానావిశదాసురేణ
 రూపేణ తేషాం బలవీర్యమీరయన్ |
 ఉద్ధీపయన్ దేవగణాంశ్చ విష్ణు -
 రైవేన నాగేంద్రమబోధరూపః || 11 ||

ఉపర్యగేంద్రం గిరిరాడివాన్య
 ఆక్రమ్య హస్తేన సహస్రబాహుః |
 తస్థౌ దివి బ్రహ్మభవేంద్రముఖ్యై -
 రభిష్టువద్భిః సుమనోఽభివృష్టః || 12 ||

ఉపర్యధశ్చాత్మని గోత్రనేత్రయోః
 పరేణ తే ప్రావిశతా సమేధితాః |
 మమంధురభిం తరసా మదోత్కటా
 మహాద్రిణా క్షోభితనక్రచక్రం || 13 ||

అహీంద్రసాహస్రకఠోరదృఙ్ముఖ -
 శ్వాసాగ్నిధూమాహతవర్చసోఽసురాః |
 పౌలోమకాలేయబలీల్వలాదయో
 దవాగ్నిదగ్ధాః సరలా ఇవాభవన్ || 14 ||

దేవాంశ్చ తచ్ఛ్వాసశిఖాహతప్రభాన్
 ధూమ్రాంబరస్తగ్వరకంచుకాననాన్ |
 సమభ్యవర్షన్ భగవద్వశా ఘనా
 వవుః సముద్రోర్మ్యుపగూఢవాయవః || 15 ||

మథ్యమానాత్తథా సింధోర్దేవాసురవరూఢపైః |
 యదా సుధా న జాయేత నిర్మమంథాజితః స్వయం || 16 ||

మేఘశ్యామః కనకపరిధిః కర్ణవిద్యోతవిద్యు -
 న్మూర్ధ్ని భ్రాజద్విలులితకచః స్తగ్ధరో రక్తనేత్రః |
 జైత్తైర్దోర్భిర్జగదభయదైర్దందశూకం గృహీత్వా
 మథ్నన్ మథ్నా ప్రతిగిరిరివాశోభతాథో ధృతాద్రిః || 17 ||

నిర్మథ్యమానాదుదధేరభూద్విషం
 మహోల్బణం హాలహాలాహ్వామగ్రతః |
 సంభ్రాంతమీనోన్మకరాహికచ్చపా -
 త్తిమిద్విపగ్రాహతిమింగిలాకులాత్ || 18 ||

తదుగ్రవేగం దిశి దిశ్యుపర్యథో
 విసర్పదుత్సర్పదసహ్యమప్రతి |
 భీతాః ప్రజా దుద్రువురంగ సేశ్వరా
 అరక్ష్యమాణాః శరణం సదాశివం || 19 ||

విలోక్య తం దేవవరం త్రిలోక్యా
 భవాయ దేవ్యాభిమతం మునీనాం ।
 ఆసీనమద్రావపవర్గహేతో -
 స్తపో జషాణం స్తుతిభిః ప్రణేముః ॥ 20 ॥

ప్రజాపతయ ఊచుః
 దేవదేవ మహాదేవ భూతాత్మన్ భూతభావన ।
 త్రాహి నః శరణాపన్నాన్స్త్రీలోక్యదహనాద్విషాత్ ॥ 21 ॥

త్వమేకః సర్వజగత ఈశ్వరో బంధమోక్షయోః ।
 తం త్వామర్చంతి కుశలాః ప్రపన్నార్తిహరం గురుం ॥ 22 ॥

గుణమయ్యా స్వశక్త్యాస్య సర్గస్థిత్యప్యయాన్ విభో ।
 ధత్సే యదా స్వదృగ్ భూమన్ బ్రహ్మవిష్ణుశివాభిధాం ॥ 23 ॥

త్వం బ్రహ్మ పరమం గుహ్యం సదసద్భావభావనః ।
 నానాశక్తిభిరాభాతస్త్వమాత్మా జగదీశ్వరః ॥ 24 ॥

త్వం శబ్దయోనిర్జగదాదిరాత్మా
 ప్రాణేంద్రియద్రవ్యగుణస్వభావః ।
 కాలః క్రతుః సత్యమృతం చ ధర్మ -
 స్త్వయ్యక్షరం యత్త్రివృదామనంతి ॥ 25 ॥

అగ్నిర్ముఖం తేఽఖిలదేవతాఽఽత్మా
 క్షీతిం విదుర్లోకభవాంఘ్రిపంకజం ।
 కాలం గతిం తేఽఖిలదేవతాత్మనో
 దిశశ్చ కర్ణౌ రసనం జలేశం ॥ 26 ॥

నాభిర్నభస్తే శ్వసనం నభస్పాన్
 సూర్యశ్చ చక్షూషి జలం స్మ రేతః ।

పరావరాత్మాశ్రయణం తవాత్మా
సోమో మనో ద్యౌర్భగవంభిరస్తే || 27 ||

కుక్షిః సముద్రా గిరయోఽస్థిసంఘా
రోమాణి సర్వౌషధివీరుధస్తే |
ఛందాంసి సాక్షాత్ తవ సప్తధాతవ -
స్త్రీయామయాత్మన్ హృదయం సర్వధర్మః || 28 ||

ముఖాని పంచోపనిషదస్తవేశ
యైస్త్రీంశదష్టోత్తరమంత్రవర్గః |
యత్ తచ్ఛివాఖ్యం పరమార్థతత్త్వం
దేవ స్వయంజ్యోతిరవస్థితిస్తే || 29 ||

ఛాయా త్వధర్మోర్మిషు యైర్విసర్గో
నేత్రత్రయం సత్త్వరజస్తమాంసి |
సాంఖ్యాత్మనః శాస్త్రకృతస్తవేక్షా
ఛందోమయో దేవ ఋషిః పురాణః || 30 ||

న తే గిరిత్రాఖిలలోకపాల -
విరించవైకుంఠసురేంద్రగమ్యం |
జ్యోతిః పరం యత్ర రజస్తమశ్చ
సత్త్వం న యద్భృహ్మ నిరస్తభేదం || 31 ||

కామాధ్వరత్రిపురకాలగరాద్యనేక -
భూతద్రుహః క్షపయతః స్తుతయే న తత్తే |
యస్త్వంతకాల ఇదమాత్మకృతం స్వనేత్ర -
వహ్నిస్ఫులింగశిఖయా భసితం న వేద || 32 ||

యే త్వాత్మరామగురుభిర్వృది చింతితాంఘ్రి -
 ద్వంద్వం చరంతముమయా తపసాభితప్తం ।
 కత్థంత ఉగ్రపురుషం నిరతం శ్మశానే
 తే నూనమూతిమవిదంస్తవ హతలజ్ఞాః ॥ 33 ॥

తత్తస్య తే సదసతోః పరతః పరస్య
 నాంజః స్వరూపగమనే ప్రభవంతి భూమ్నః ।
 బ్రహ్మాదయః కిముత సంస్తవనే వయం తు
 తత్ సర్గసర్గవిషయా అపి శక్తిమాత్రం ॥ 34 ॥

ఏతత్పరం ప్రపశ్యామో న పరం తే మహేశ్వర ।
 మృడనాయ హి లోకస్య వ్యక్తిస్తేఽవ్యక్తకర్మణః ॥ 35 ॥

శ్రీశుక ఉవాచ
 తద్వీక్ష్య వ్యసనం తాసాం కృపయా భృశపీడితః ।
 సర్వభూతసుహృద్దేవ ఇదమాహ సతీం ప్రియాం ॥ 36 ॥

శివ ఉవాచ
 అహో బత భవాన్యేతత్ ప్రజానాం పశ్య వైశసం ।
 క్షీరోదమథనోద్భూతాత్కాలకూటాదుపస్థితం ॥ 37 ॥

ఆసాం ప్రాణపరీప్సానాం విధేయమభయం హి మే ।
 ఏతావాన్ హి ప్రభోరథో యద్దీనపరిపాలనం ॥ 38 ॥

ప్రాణైః స్వైః ప్రాణినః పాంతి సాధవః క్షణభంగురైః ।
 బద్ధవైరేషు భూతేషు మోహితేష్వాత్మమాయయా ॥ 39 ॥

పుంసః కృపయతో భద్రే సర్వాత్మా ప్రీయతే హరిః ।
 ప్రీతే హరౌ భగవతి ప్రీయేఽహం సచరాచరః ।
 తస్మాదిదం గరం భుంజే ప్రజానాం స్వస్తిరస్తు మే ॥ 40 ॥

శ్రీశుక ఉవాచ

ఏవమామంత్య భగవాన్ భవానీం విశ్వభావనః |
తద్ విషం జగ్ధుమారేభే ప్రభావజ్ఞాన్వమోదత || 41 ||

తతః కరతలీకృత్య వ్యాపి హాలాహలం విషం |
అభక్షయన్మహాదేవః కృపయా భూతభావనః || 42 ||

తస్యాపి దర్శయామాస స్వవీర్యం జలకల్మషః |
యచ్ఛకార గలే నీలం తచ్ఛ సాధోర్విభూషణం || 43 ||

తప్యంతే లోకతాపేన సాధవః ప్రాయశో జనాః |
పరమారాధనం తద్ధి పురుషస్యాఖిలాత్మనః || 44 ||

నిశమ్య కర్మ తచ్ఛంభోర్దేవదేవస్య మీధుషః |
ప్రజా దాక్షాయణీ బ్రహ్మ వైకుంఠశ్చ శశంసిరే || 45 ||

ప్రస్కన్నం పిబతః పాణేర్యత్కించిజ్జగృహుః స్మ తత్ |
వృశ్చికాహివిషోషధ్యో దందశూకాశ్చ యేఽపరే || 46 ||

|| ఇతి శ్రీమద్భాగవతే మహాపురాణే పారమహంస్యాం సంహితాయాం
అష్టమస్కంధే అమృతమథనే సప్తమోఽధ్యాయః ||